

သောင်းငေဦး ယောယုတိုက်ပွဲ



ယောယုံတိုက်ပွဲ

နိဒါန်း

၁၉၈၅ ခုနှစ်က ကချင်ပြည်နယ်တွင် KIA မှ တိုက်ပွဲကြီးများ တစ်ပွဲပြီးတစ်ပွဲ ဆင်နွှဲနိုင်ရန် ကြိုးစားနေခဲ့၏။

၁၉၇၅ ခုနှစ်တွင် KIA ခေါင်းဆောင် ပထမမျိုးဆက် ဇော်ညီအစ်ကို သုံးယောက် ဇော်ဆိုင်း၊ ဇော်ဒန်၊ ဇော်တူးတို့ သုံးဦး ကွယ်လွန်သွားပြီး နောက် ဒုတိယမျိုးဆက် ခေါင်းဆောင်သစ်များ တက်လာသည်

မရမ်ဘရန်ဆိုင်း

မလီဇွတ်ဇော်မိုင်

လမုန်တူးဂျိုင်

ခေါင်းဆောင်သစ်များကား တက္ကသိုလ်ပညာတတ်များ ဖြစ်သည် ။ လူရည်လည်သည် ။ လုပ်တတ် ကိုင်တတ်ကြသည် ။

KIA သည် ၁၉၆၈ ခုနှစ် အရှေ့မြောက် ဗမာပများ ပေါ်လာသည့် အခါ ကွန်မြူနစ်ဝါဒကို လက်မခံဘဲ သူတို့ နယ်မြေထဲဝင်လာသည့် ဗမာပတပ် များကို တိုက်ထုတ်ကြသည် ။ KIA တို့ ကား Strong Christian များ ဖြစ်ကြ၏။ ဗမာပနှင့် နယ်မြေလုတိုက်ပွဲများ ဆင်နွှဲရင်း ဒုစစ်ဦးစီးချုပ် ဇော်ဒန်ကျဆုံးခဲ့ရ၏။

KIA သည် မြန်မာ့တပ်မတော်နှင့် လည်း တိုက်ပွဲများ ဖြစ်လျက်ရှိ၏။

KIA တို့ ၏ စီးပွားရေး၊ လူသစ်စုဆောင်းရေး၊ ဆက်ကြေးငွေကောက်ခံရေးစသည် များကို အစိုးရက လက်မခံသဖြင့် တိုက်ပွဲများမှာ ကချင်ပြည်နယ်အနှံ့ ကြိုကြားကြိုကြား ဖြစ်လျက်ရှိ၏။ အရှေ့မြောက် ဗကပပေါ်လာသောအခါ KIA သည် ဗကပနှင့် ရော မြန်မာ့တပ်မတော်နှင့် ပါ တိုက်ရသဖြင့် လူအင်အားပြုန်းတီးပြီး အနားမရတော့။ တပ်တည်ဆောက်ချိန်လည်း မရှိတော့။

၁၉၇၆ ခုနှစ် မရမ်းဘရန်ဆိုင်း ဥက္ကဋ္ဌဖြစ်လာတော့

“ဒီပုံအတိုင်းဆို ငါတို့ လုံးပါးပါတော့မယ်။ ဗမာ့တပ်မတော်နဲ့ နားလည်မှုယူတာလည်း များ ပြီ။ ဒါပေမဲ့ မအောင်မြင်ဘူး။ အဲဒီတော့ BCP နဲ့ ပဲ နားလည်မှုယူပြီး တရုတ်ဆီက အကူအညီတောင်းမှ ရတော့မယ်။ တရုတ်နဲ့ ပြေလည်အောင် ဆက်ဆံပြီး ငါတို့ အင်အားတွေ ပြန်လည်တည်ဆောက်ကြရအောင်”

အထက်ပါ အတိုင်းပြောခဲ့သည် ။

ပြောသည့် အတိုင်း ဘရန်ဆိုင်း တရုတ်ကို သွားခဲ့သည် ။ အချို့သော သဘောတူညီချက်များ ရခဲ့သည် ။ တရုတ်မှ လက်နက်ပစ္စည်း အကူအညီများ BCP မှ တစ်ဆင့်ရခဲ့သည် ။ KIA တပ်မဟာများကို တောင့်တင်းအောင် အားဖြည့်နိုင်ခဲ့သည် ။

KIA တို့ သည် BCP ကို ထိန်းပြီး သူတို့ တပ်များ အင်အားကြီးအောင် တည်ဆောက်လာနိုင်ခဲ့၏။

ဒါသာမက ရေရှည်အကျိုးစီးပွားအတွက် BCP နှင့် မဟာမိတ်ဖွဲ့ပြီး ပူးတွဲစစ်ဆင်ရေးများ ဆောင်ရွက်ရန်ညှိနှိုင်းခဲ့၏။

BCP ကလည်း ၁၉၈၀ ပြည့်နှစ်တွင် တိန့်ရှောင်ဖိန်၏ ညွှန်ကြားချက်

အရ တရုတ်ကွန်မြူနစ်တို့ မှ အကူအညီ တိခနဲ ဖြတ်လိုက်သဖြင့် ဒါကို ပြန်ရအောင် အစွမ်းပြချင်နေ၏။ တိုက်ပွဲကြီးတစ်ပွဲလောက် တိုက်ပြချင် နေ၏။

KIA ကလည်း သူ့အကြံနှင့် သူ၊

BCP ကလည်း သူ့အကြံနှင့် သူ။

ဤသို့ဖြင့် BCP အရှေ့မြောက် ဗဟိုခွဲဥက္ကဋ္ဌ ရဲဘော်အောင် ခေါ် အ သားမည်း မျိုးမြင့် နှင့် KIA ဥက္ကဋ္ဌ ဘရန်ဆိုင်းတို့ နှစ်ဦး သဘောတူပြီး ပူးတွဲစစ်ဆင်ရေးများ ဆောင်ရွက်ခဲ့ကြသည် ။

ရဲဘော်အောင် ခေါ် အသားမည်းမျိုးမြင့်သည် အသက်အတော်ကြီး သည် အထိ လူပျိုလုပ်နေခဲ့သူ ဖြစ်၏။ သူ့အသက် ၄၀ အရွယ်၌ ၁၉၆၅ ခု နှစ်က မြစ်ဖျားတိုင်းမှ ရှမ်းအမျိုး သမီး မခင်တင့်နှင့် လက်ထပ်ခဲ့သည် ။ သူနှင့် လက်ထပ်ပြီး သုံးနှစ်အကြာ မခင်တင့်သည် ရဲဘော်အောင်နှင့် သ ဘောထားမတိုက်ဆိုင်၍ ဗန်းမောက်မြို့နယ် ကြောင်လည်ပရ အစိုးရ တပ်စခန်းသို့ အလင်းဝင်သွားခဲ့သည် ။ ထိုအချိန်မှ စ၍ ရဲဘော်အောင်သ ည် လူပျိုလူလွတ်ဖြစ် နေခဲ့ရာ သူ့အသက် ၆၀ တွင် ဘေးမှ ဝိုင်းအလှော် ကောင်းသဖြင့် BCP ဗဟိုခွဲ ရှမ်းမြောက် ခရိုင်မှ ဆေးသူနာပြုတပ်သား အဆင့်ရှိ ကချင်အမျိုးသမီးကလေး မာထုနှင့် လက်ထပ်ဖြစ် သည် ။ ၁၉ ၈၅ ခုနှစ် အစပိုင်းက ဖြစ်၏။

အဖေနှင့် သမီးအရွယ်၊ မြေးအရွယ် ဖြစ်၏။

BCP ဒုဥက္ကဋ္ဌကြီးက ဇနီးကလေး မာထုအား ကျောက်စိမ်းတစ်ဆင် စာ ဆင်ပေးခြင်း၊ အဖိုးတန် စိတီဇင်ကွပ်ဇံလက်ပတ်နာရီ ဝယ်ယူဆင်မြ န်းပေးခြင်း၊ ဝတ်ကောင်းစားလှများ ဝတ်ဆင်ပေးခြင်းအားဖြင့် ဒုဥက္ကဋ္ဌ ဘဝမှ ထုဥက္ကဋ္ဌဘဝသို့ ကျရောက်ခဲ့၏။

ကချင်အမျိုးသမီးလေးနှင့် လက်ထပ်ပြီး ကချင်တွေအကြောင်း အတွင်းသိသိပြီး ကချင်နှင့် အမျိုးတော်ပြီးဖြစ်သဖြင့် KIA နှင့် လည်း မဟာမိတ်ဖွဲ့၍ ဘုံရန်သူမဆလနှင့် မြန်မာ့ တပ်မတော်ကို တိုက်ရန် ရဲဘော်အောင်က ကြိုးစားခဲ့၏။ KIA ကို ဖိတ်ခေါ်ပြီး စည်းရုံးသိမ်းသွင်းခဲ့၏။ KIA ကလည်း မဆွတ်ခင်ကတည်းက ညွတ်ချင်နေ၏။

ဤကြိုးစားမှု၏ ရလဒ်ကား ၁၉၈၅ ခုနှစ်တွင် ရဲဘော်အောင်နှင့် KIA ဥက္ကဋ္ဌ ဘရန်ဆိုင်းတို့ ပူးတွဲစီစဉ်ခဲ့သော တိုက်ပွဲကြီးတစ်ပွဲ ပေါ်ထွက်လာခဲ့၏။

ထိုတိုက်ပွဲကြီးကား ၁၉၈၅ ခုနှစ် မတ်လတွင် ဖြစ်ပွားခဲ့သော ယောယုံတိုက်ပွဲကြီး ပါတည်း။

ထိုတိုက်ပွဲကြီး၌ မြန်မာ့တပ်မတော်က ယောယုံတပ်စခန်းတွင် ခလရ ၄၇ မှ ဗိုလ်မှူးအောင်ထွန်း ခေါင်းဆောင်သည့် တပ်ခွဲတစ်ခွဲရှိပြီး ထိုတပ်ခွဲအား KIA နှင့် ဗကပပူးပေါင်း လူအင်အား ၈၀၀ ခန့်မှ ဝင်ရောက်တိုက်ခိုက်ခဲ့ခြင်း ဖြစ်ပါ၏။

ဆက်လက်၍ တိုက်ပွဲမဖြစ်မီ အခြေအနေများကို ဖော်ပြပါမည်။

*